



Stqarrija għall-istampa tal-FRA

Vjenna/Brussell, 16 ta' Marzu 2016

## Fehmiet żbaljati u antiki lejn persuni LGBT jipperikolaw id-drittijiet fundamentali tagħhom

Skont sejbiet minn rapport ġdid mill-Aġenzija tal-UE għad-Drittijiet Fundamentali (FRA), f'uħud mill-Istati Membri, it-tobba xorta għadhom jaraw l-omosesswalità bħala marda u t-transesswalità bħala disturb mentali. Dawn il-fehmiet negattivi dwar persuni lezjbani, omosesswali, bisesswali u trans (LGBT) fis-soċjetà, fost gruppi professjonali u dawk li jfasslu l-politika jxekklu l-isforzi biex jiġu miġġielda d-diskriminazzjoni u r-reati ta' mibegħda. Fl-ewwel sħarriġ komparattiv li qatt sar madwar 19-il Stat Membru dwar il-fehmiet ta' uffiċjali pubbliċi, ta' uffiċjali tas-saħħa, ta' għalliema u ta' uffiċjali tal-pulizija, ġie rikonoxxut b'mod wiesa' l-impatt pożittiv tal-inizjattivi tal-UE. Madankollu, huma rrikonoxxew ukoll li n-nuqqas ta' informazzjoni u ta' taħriġ professjonali dwar il-bżonnijiet ta' persuni LGBT qed jimpedixxihom milli jaġixxu biex jgħinu fil-ġlieda kontra d-diskriminazzjoni li dawn il-persuni qegħdin jiffaċċjaw kontinwament.

*"Persuni LGBT għandhom l-istess drittijiet għall-edukazzjoni, għall-kura tas-saħħa u sabiex jiġu ttrattati b'mod ugwali bħal kulhadd. Għandhom id-dritt ukoll li jgħixu ħajjithom b'dinjità, ħielsa mill-biża' u mid-diskriminazzjoni,"* jgħid id-Direttur tal-FRA [Michael O'Flaherty](#). *"Is-sejbiet riċenti tal-FRA jikxfu kif uħud mit-tobba għadhom jemmnu b'mod żbaljat li l-omosesswalità hija marda. Huma jenfasizzaw il-ħtieġa għall-UE u għall-Istati Membri tagħha li jagħtu s-setgħa lill-uffiċjali pubbliċi biex jaġixxu fuq id-dmir tagħhom li jwasslu servizz ta' kwalità għolja sabiex jgħinu biex iwaqqfu s-sofferenza li ħafna persuni LGBT jesperjenzaw."*

Il-FRA tkellmet mal-gruppi professjonali li jinsabu fl-aħjar pożizzjoni biex jidentifikaw l-ostakli u l-ixprunaturi fl-implimentazzjoni fil-prattika tal-politiki dwar id-drittijiet fundamentali. Uħud mis-sejbiet ewlenin li ħarġu u li jistgħu jinstabu fir-rapport "[Professionally speaking: challenges to achieving equality for LGBT people \(Diskors professjonali: sfidi biex tinkiseb l-ugwaljanza għal persuni LGBT\)](#)" jinkludu:

- Is-soċjetà tista' tkun ostili lejn persuni LGBT u l-professionisti jistgħu jhaddnu ġewwa fihom preġudizzji, bħal pereżempju li jemmnu li l-omosesswalità hija marda li tista' tiġi kkontrollata. Dan jindika li hemm il-ħtieġa għal aktar **kampanji ta' sensibilizzazzjoni tal-UE u nazzjonali pożittivi**, bħal-[lista ta' azzjonijiet tal-UE](#) biex jittejjeb ir-rispett għal persuni LGBT u d-drittijiet tagħhom.
- Il-gruppi professjonali kollha għandhom livelli baxxi ta' sensibilizzazzjoni u għarfien dwar il-bżonnijiet tal-LGBT. Dan jenfasizza l-importanza ta' **taħriġ**



**professionali**, u ta' **sħubijiet u kooperazzjoni tas-soċjetà ċivili** bħala għajnuna fil-ġlieda kontra l-preġudizzju, b'mod speċjali lejn persuni trans fil-kura tas-saħħa, u t-twassil aħjar tal-istess livell għoli ta' servizz li jgawdu minnu l-maġġoranza tal-persuni l-oħrajn.

- In-nuqqas ta' informazzjoni objettiva, b'mod partikolari fl-iskejjel, jista' jirriżulta f'ibbuljar u fi preġudizzju aktar tard fil-ħajja, u jista' jġiegħel liż-żgħażaġħ LGBT biex jaħbu l-orjentazzjoni sesswali / l-identità sesswali tagħhom. L-Istati Membri għandhom jaħdmu mal-awtoritajiet tal-edukazzjoni u mal-iskejjel biex jifformulaw kampanji mmirati biex **jgħinu lill-iskejjel ikunu post aktar sigur għal persuni LGBT u li jilaqagħhom aħjar.**
- Reati ta' mibegħda kontra l-LGBT ta' spiss ma jiġux rikonoxxuti, irrapportati u rreġistrati. L-Istati Membri għandhom jagħmlu aktar sforzi biex jiżguraw li l-liġijiet **li jilqgħu kontra reati ta' mibegħda** jiġu promulgati bix-xieraq, u li jsiru sforzi akbar biex jitjieb ir-rappurtar dwar reati ta' mibegħda kontra l-LGBT u li dan għandu jiġi rreġistrat.

Ir-rapport għamel sħarriġ fuq uffiċjali pubbliċi, tobba, għalliema u uffiċjali tal-pulizija dwar liema liġijiet u politiki jaħdmu u liema ma jaħdmux, u għaliex, fir-rigward tal-protezzjoni u l-promozzjoni tad-drittijiet ta' persuni LGBT. [Harsa ġenerali komprensiva mifruxa mal-UE kollha dwar il-liġijiet u l-politiki rilevanti għal-LGBT](#) tista' tinstab f'rapport tal-FRA mniedi f'Diċembru 2015. Dan ir-rapport iħares ukoll lejn il-problemi li jiffaċċjaw persuni intersesswali.

Is-sejbiet jikkumplementaw ir-riżultati mill-[istħarriġ innovattiv tal-UE dwar l-LGBT](#) tal-FRA li żvela biża' u diskriminazzjoni fuq skala kbira fost il-persuni LGBT madwar l-UE. Is-sett ta' data sħiħ li ħareġ mill-istħarriġ sejjer ikun disponibbli aktar tard din is-sena.

Biex taqra r-rapport, ara: [Professionally speaking: challenges to achieving equality for LGBT people \(Diskors professjonali: sfidi biex tinkiseb l-ugwaljanza għal persuni LGBT\)](#).

**Għal aktar informazzjoni jekk jogħġbok ikkuntattja lil:**

[media@fra.europa.eu](mailto:media@fra.europa.eu)

Tel: (+43) 1 580 30 642

#### **Noti lill-edituri:**

- L-Aġenzija tal-UE għad-Drittijiet Fundamentali (FRA) tipprovdi parir ibbażat fuq evidenza lil dawk li jieħdu d-deċiżjonijiet fuq livell tal-UE u nazzjonali, b'hekk tikkontribwixxi għal dibattiti u politiki fuq id-drittijiet fundamentali li huma aktar infurmati u mmirati aħjar.
- Biex tkun taf aktar dwar il-[hidma fuq l-LGBTI](#) tal-FRA ara s-sit web tal-FRA.
- Is-sejbiet huma bbażati fuq intervisti ma' aktar minn 1 000 uffiċjal pubbliku, u professjonisti tal-infurzar tal-liġi, tal-edukazzjoni u tal-kura tas-saħħa fi



19-il Membru Stat tal-UE: L-Awstrija, il-Bulgarija, il-Kroazja, id-Danimarka, il-Finlandja, Franza, il-Greċja, l-Ungerija, l-Irlanda, l-Italja, il-Latvja, il-Litwanja, Malta, in-Netherlands, il-Polonja, ir-Rumanija, is-Slovakkja, Spanja u r-Renju Unit fl-2013.

- Fit-28-29 ta' April f'Amsterdam, laqgħa tal-grupp ta' ħidma tal-FRA dwar it-titjib tar-rappurtar u r-registrazzjoni ta' reati ta' mibegħda fl-UE, sejra tħares ukoll b'mod speċifiku lejn ir-reati ta' mibegħda li jitwettqu kontra persuni LGBTI.